

### 3. பராபரக் கண்ணி (2)

திருச்சிற்றம்பலம்

164. செந்தா மரைப்பதத்தே தெண்டன் இட்டேன் சிக்கென வந்து  
எந்தாய் எனதுஉளத்தாடு எய்தாய் பராபரமே. 1
165. உன்றோடு இரண்டற்று ஒருமித்தால் அன்றினனக்கு  
என்னியல்பால் மோனம் இலேகாண் பராபரமே. 2
166. சும்மா இருந்துமகிழ் சூக்குமந் தேருதேநான்  
அம்மா அலைந்தலந்தேன் அந்தோ பராபரமே. 3
167. அற்புதத்தான் வாழ்வை அகன்றுஅடைந்த பேறுநின்செம்  
பொற்பதத்தே ஆணையினிப் போதும் பராபரமே. 4
168. எவ்வுலகம் என்னுமினும்எனக்குஎன் எந்தாய்நின்  
செவ்வியபொன் தாள்நிழல் கீழ்ச் சேர்ந்தேன் பராபரமே. 5
169. அறிவூடு அறிவாய் அறிவித்த உண்மை  
பிரியாத என்சொருபப் பெட்பாம் பராபரமே. 6
170. இருக்கும்இடம் தோன்றாது இருப்பாய் கரப்பாய்  
வெருக்கொளமற்று எல்லாம் விழுங்கிப் பராபரமே. 7
171. நின்னை அனுபவித்த நெஞ்சத்தே மற்றுஎதற்கும்  
துன்னுமிடம் இல்லைஎன்ன சூதோ பராபரமே. 8
172. அருள்வாழ்வு தாம்பெற்று அனுபவித்தோர் பொல்லா  
மருள்வாழ்வில் சற்றுமனம் வையார் பராபரமே. 9
173. கற்பனைசேர் மோகக் கருத்தளவே அன்றோ காண்  
சொப்பனமாம் பொய்ப் மாயத் தோற்றம் பராபரமே. 10
174. சித்தான தன்னைச் சிதாபாச மாக்கருதும்  
பித்துவிட்டால் பேதம்அறப் பேரும் பராபரமே. 11
175. கற்றலே அன்று கடைப்பிடிதான் கற்றாங்கு  
நின்றலே அன்றித்தன் நெஞ்சில் பராபரமே. 12
176. வெஃகாது அயர்த்துனை முன் விட்டுஅகன்றோர் பின்னர்உயிர்  
அஃகுங்கால் உன்னைஎவ்வாறு ஆய்வார் பராபரமே. 13
177. அன்றன்று தம்மனத்தை அற்றமறக் காக்கின் மற்று  
என்றென்றும் ஓர்மை இயலும் பராபரமே. 14
178. அருள்விளக்காத் தன்னைஅறி விப்பதுஆ ருயிர்க்குப்  
பொருள்விளக்க மானசத்போதம் பராபரமே. 15
179. நித்தசித்த மாக நிகழ்தன் அறிவுருவில்  
புத்திக் கலக்கம்அறல் போதம் பராபரமே. 16
180. உள்ளிலோ அன்றி வெளியிலோ சிந்தையறின்  
வெள்ளமாப் பேரின்பம் மேவும் பராபரமே. 17
181. அருள்வாழி வாழி அடியேன் சொருபப்

பொருள்வாழி வாழிசத் போதம் பராபரமே. 18

182. நண்ணியநா ளாகநின் ஞான சொருபமன்றி  
எண்ணியநான் அல்லேன் இருந்தொளிரும் சிற்பரமே. 19

183. நான்அற்ற அந்நிலையே ஞானனு பூதிமற்று  
ஏனைநிலை யாவும் அதற்கு ஏதிலவை சிற்பரமே. 20

திருச்சிற்றம்பலம்